



ಎಣ್ಣೆ ಕೊಳ!

ಈ ಚಿತ್ರದಲ್ಲಿ ಕಾಣುತ್ತಿರುವುದು ಚಿತ್ರದುರ್ಗ ಕೋಟೆಯಲ್ಲಿನ ಎಣ್ಣೆ ಕೊಳ! ಅರಸರ ಕಾಲದಲ್ಲಿ ಒಂದೇ ಬಂಡೆ ಕಲ್ಲನ್ನು ಸುಮಾರು 9 ಅಡಿ ಆಳ, 11 ಅಡಿ ಉದ್ದ ಕೊರೆದು ಕೊಳ ನಿರ್ಮಿಸಲಾಗಿದೆ. ರಾಜ ಮಹಾರಾಜರ ಕಾಲದಲ್ಲಿ ಇದನ್ನು ಎಣ್ಣೆ ಸಂಗ್ರಹಕ್ಕೆಂದು ಬಳಸುತ್ತಿದ್ದರು ಎನ್ನಲಾಗಿದೆ. ಹೊಂಗೆ ಎಣ್ಣೆ, ಹರಳೆಣ್ಣೆ, ಬೇವಿನ ಎಣ್ಣೆ ಸೇರಿದಂತೆ ನಾನಾ ರೀತಿಯ ಎಣ್ಣೆಯನ್ನು ತೆರಿಗೆ ರೂಪದಲ್ಲಿ ಅರಸರಿಗೆ ನೀಡುತ್ತಿದ್ದರು. ಅದನ್ನು ಕೊಳದಲ್ಲಿ ಸಂಗ್ರಹಿಸಿ ದೀಪ ಹಾಗೂ ಪಂಜು ಉರಿಸಲು ಬಳಸುತ್ತಿದ್ದರು ಎಂಬುದು ಇತಿಹಾಸದಲ್ಲಿನ ಉಲ್ಲೇಖ.

ಆರರಿಂದ ಒಂದು ವರ್ಷಕ್ಕೆ ಬೇಕಾದಷ್ಟು ಎಣ್ಣೆಯ ಸಂಗ್ರಹ ಸಾಮರ್ಥ್ಯವಿರುವ ಈ ಕೊಳ ಮುಚ್ಚಲು ದೊಡ್ಡ ಸ್ಲಾಬ್ ರೂಪದ ಹೊದಿಕೆ ಇತ್ತಂತೆ. ಕೊಳದ ಪಕ್ಕದಲ್ಲೇ ನಿತ್ಯದ ಬಳಕೆಗೆ ಚಿಕ್ಕ ಎಣ್ಣೆ ಕೊಳವಿದೆ. ಅರಸರ ಆಳ್ವಿಕೆ ಕೊನೆಯಾಗುತ್ತಿದ್ದಂತೆ ಇದರ ಬಳಕೆ ನಿಂತಿತು. ಎಣ್ಣೆಯ ಜಾಗದಲ್ಲಿಯೇ ಮಳೆನೀರು ತುಂಬಿದೆ. ಕೊಳಗಳ ಪಕ್ಕದಲ್ಲೇ ದೊಡ್ಡ ಬಂಡೆ ಇದ್ದು ಅದರ ಕೆಳಗಿನ ಭಾಗದಲ್ಲಿ ಕಾವಲುಗಾರ ವಾಸವಿರುತ್ತಿದ್ದನಂತೆ.

—ಅಪ್ಪು, ಕೋಲಾರ

ಆನ್‌ಲೈನ್ ಕ್ಲಾಸ್ ದಸರಾ ಗೊಂಬೆ!

ಶರಣ್ಣವರಾತ್ರಿ ಎಂದರೆ ಗೊಂಬೆ ಹಬ್ಬ. ಮನೆಮನೆಗಳಲ್ಲಿ ಗೊಂಬೆಗಳನ್ನು ಇಟ್ಟು

ನೈವೇದ್ಯ ಸಲ್ಲಿಸಿ ಪೂಜಿಸುವುದು ಹಿಂದಿನಿಂದಲೂ ಬಂದ ಪದ್ಧತಿ. ಇಲ್ಲಿಯೂ ಸೃಜನಶೀಲತೆ ಇದ್ದರೆ ಪ್ರತಿವರ್ಷ ಒಂದೊಂದು ಥೀಮ್ ಇಟ್ಟುಕೊಂಡು ಶರಣ್ಣವರಾತ್ರಿ ಗೊಂಬೆಗಳನ್ನು ತಯಾರಿಸಿ ಪೂಜೆ ಮಾಡಬಹುದು.

ಬೆಂಗಳೂರಿನ ಬನ್ನೇರುಘಟ್ಟ ರಸ್ತೆಯ ಕಾಳೇನಅಗ್ರಹಾರ ಸಮೀಪದ ಮನೆಯಲ್ಲಿ ಸೀತಾರಾಮ್ ಹಾಗೂ ಹರಿಣಿ ದಂಪತಿ ಈ ವರ್ಷ ಹೊಸ ಥೀಮ್‌ನಲ್ಲಿ ನವರಾತ್ರಿ ಗೊಂಬೆ ತಯಾರಿಸಿದ್ದಾರೆ. ಅದು ಪ್ರಸ್ತುತ ವಿದ್ಯಮಾನಕ್ಕೆ ಸಂಬಂಧಿಸಿದ ಕೊರೊನಾ ಹಾಗೂ ಅದರ ಪರಿಣಾಮದ ಆನ್‌ಲೈನ್ ಕ್ಲಾಸ್‌ಗೆ ಸಂಬಂಧಿಸಿದ್ದು. ಕೊರೊನಾ ಬರುವ ಮುನ್ನ ಆನ್‌ಲೈನ್ ಹಾಗೂ ಆಫ್‌ಲೈನ್ ತರಗತಿಗಳನ್ನು ಹೀಗೂ ಮಾಡಬಹುದು ಎಂದು ಯಾರೂ ಊಹಿಸಿರಲಿಲ್ಲ. ಆನ್‌ಲೈನ್ ಕ್ಲಾಸಿನಲ್ಲಿ ಶಾಲೆಯ ತುಂಟಾಟ, ಹುಡುಗಾಟಗಳಿಗೆ ಆಸ್ಪದವಿಲ್ಲ. ಮನೆಯಲ್ಲೇ ಒಂಟಿಯಾಗಿ

ಕುಳಿತು ತರಗತಿ ಹಾಜರಾಗಬೇಕಿದೆ. ಇದೇ ಥೀಮ್‌ಗೆ ಹರಿಣಿ ಅವರು ಗೊಂಬೆಗಳ ರೂಪ ನೀಡಿ ಹೊಸ ಸ್ಪರ್ಶ ಸೃಷ್ಟಿಸಿದ್ದಾರೆ. ಇದರ ಪರಿಣಾಮವೇ ಆನ್‌ಲೈನ್‌ಕ್ಲಾಸ್ ದಸರಾ ಗೊಂಬೆಗಳು! ಮುಂದಿನ ದಿನಗಳಲ್ಲಾದರೂ ಎಲ್ಲರ ಕಷ್ಟಗಳು ದೂರವಾಗಿ ತಮ್ಮ ಗೆಲೆಯರೊಂದಿಗೆ ಆಟಪಾಠ ನಲಿಡಾಡುವ ಅವಕಾಶ ಸಿಗಲಿ ಎಂದು ಎಲ್ಲರೂ ಪ್ರಾರ್ಥಿಸೋಣ.

ಇದರ ಜೊತೆಗೆ ಬುದ್ಧ, ಬುದ್ಧನ ಆವಾಸ ಸ್ಥಾನದ ಥೀಮ್ ಇಟ್ಟುಕೊಂಡು ರಚಿಸಿದ 'ಬುದ್ಧ ಗಾರ್ಡನ್' ಗೊಂಬೆ ಲೋಕವೂ ಹರಿಣಿ ಸೀತಾರಾಮ್ ಅವರ ಕಲ್ಪನೆಯಲ್ಲೇ ಸಾಕಾರಗೊಂಡಿದೆ.

—ಶರಣ್ಣ ಸೀತಾರಾಮ್ ಬೆಂಗಳೂರು



ಮಣ್ಣಿನಾಸರೆ ಇಲ್ಲದೆ ಚಿಗುರೊಡೆದ ಬೀಜ!

ಬದುಕುವ ಹಟವೊಂದಿದ್ದರೆ ಸಾಕು ಯಾರ ಆಸರೆಯಿಲ್ಲದೆಯೂ ಜೀವಿಸಬಹುದು ಅನ್ನೋದಕ್ಕೆ ಈ ಮೊಳಕೆಯೊಡೆದ ಹುರುಳಿಕಾಯಿ (ಬೀನ್ಸ್-ತಿಂಗಳ ಹುರುಳಿ) ಬೀಜಗಳೇ ಸಾಕ್ಷಿ. ತೋಟದಲ್ಲಿ ಬೆಳೆದ ಹುರುಳಿಕಾಯಿಗಳನ್ನು ಗಿಡದಲ್ಲೇ ಬಲಿಸಿ ಅವು ಒಣಗುವ ಹಂತದಲ್ಲಿ ಕಿತ್ತು ಸುಲಿದು ಬೀಜಗಳನ್ನು ಮನೆಯ ಮೇಲೆ ಒಣಗಿ ಹಾಕಿದ್ದೆವು. ಅದನ್ನು ಮರೆತು ಮನೆಯವರೆಲ್ಲರೂ ನೆಂಟರೂರಿಗೆ ಹೋಗಿದ್ದೆವು. ಒಂದೆರಡು ದಿನ ಬಿಟ್ಟು ಹಿಂದಿರುಗಿದಾಗ ಮನೆಯ ಮೇಲೆ ಒಣಗಿ ಹಾಕಿದ್ದ ಬೀಜಗಳ ಬಗ್ಗೆ ನೆನಪಾಯಿತು. ಕೂಡಲೇ ಹೋಗಿ ನೋಡಿದರೆ, ಅವು ಮೊಳಕೆಯೊಡೆದು ಚಿಗುರಿ ನಿಂತಿದ್ದವು. ಚೂರು ಮಣ್ಣಿನ ಆಸರೆಯಿಲ್ಲದೆಯೂ ಚಿಗುರೊಡೆದಿದ್ದು ಅಚ್ಚರಿ ಎನಿಸಿತು. ನೆಂಟರ ಮನೆಗೆ ಹೋಗಿದ್ದಾಗ ಬಿದ್ದ ಮಳೆಯಿಂದ ಬೀಜಗಳು ನೆಂದು ಜೀವಕಳೆ ಪಡೆದುಕೊಂಡಿದ್ದವು. ಅವು ನನ್ನನ್ನು ನೋಡಿ, 'ಫಸಲು ಬಿಡಲು ನಾನು ರೆಡಿ. ನಾಟಿ ಮಾಡಲು ನೀನು ರೆಡಿಯಾ' ಎಂದು ಅಣುಕಿಸುವಂತಿತ್ತು. ತಿನ್ನಲು ಆಹಾರವಾಗಬೇಕಿದ್ದ ಬೀಜಗಳು ಈಗ ನಮ್ಮ ತೋಟದಲ್ಲಿ ಫಸಲು ಬಿಡಲು ಸಜ್ಜಾಗಿವೆ. ಅದಕ್ಕೆ ಹೇಳುವುದು ಪ್ರಕೃತಿ ಒಂದು ವಿಸ್ಮಯಗಳ ಅಚ್ಚರಿ ಎಂದು.

—ಉಮೇಶ, ನಿಟ್ಟೂರು

ನೀವೂ ಬರೆಯಿರಿ

'ಸುಧಾ' ವಾರ ಪತ್ರಿಕೆಯಲ್ಲಿ ಪ್ರಕಟವಾಗುವ ನಿಮ್ಮಪುಟ ಓದುಗರ ಅಂಕಣ. ನಿಮ್ಮ ಸುತ್ತಮುತ್ತಲಿನ ವಿಶೇಷದ ಬಗ್ಗೆ ನೂರು ಪದಗಳ ಬರಹ ಮತ್ತು ಅದಕ್ಕೆ ಸಂಬಂಧಿಸಿದ ಚಿಂದದ ಫೋಟೋವನ್ನು ನಮಗೆ ಕಳುಹಿಸಿಕೊಡಿ. ವಿಳಾಸ: editorsu@sudha.co.in

Facebook, Twitter, Instagram, WhatsApp icons followed by @SudhaWeekly